



ಆಗಸದಿಂದ ಇಗ್ನಾಸು ಜಲಪಾತದ ನಯನಮನೋಹರ ದೃಶ್ಯ



ಇಗ್ನಾಸು ಅಂದ ಕಣ್ತುಂಬಿಕೊಳ್ಳಲು ಪ್ರವಾಸಿಗರ ದಂಡು



ಜಲಧಾರೆಗಳ ಸಮ್ಮಿಲನ

ಸ್ವೀಡನ್ ಸ್ಟೀಲ್‌ಬರ್ಗ್ ನಿರ್ದೇಶನದ 'ಇಂಡಿಯಾನಾ ಜೋನ್ಸ್ ಅಂಡ್ ದಿ ಕಿಂಗ್‌ಡಂ ಆಫ್ ದಿ ಕ್ರಿಸ್ಟಲ್ ಸ್ಕಾಲ್' ಚಲನಚಿತ್ರದಲ್ಲಿ ರೋಮಾಂಚನಗೊಳಿಸುವ ಜಲಪಾತದ ದೃಶ್ಯವುಗಳಿವೆ. ಅದುವೇ ವಿಶ್ವದ ಏಳು ಆಧುನಿಕ ನೈಸರ್ಗಿಕ ಅದ್ಭುತಗಳಲ್ಲಿ ಒಂದಾದ 'ಇಗ್ನಾಸು ಜಲಪಾತ'. ಜೇಮ್ಸ್ ಬಾಂಡ್‌ನ 'ಮೂನ್ ರೇಕರ್' ಚಲನಚಿತ್ರದಲ್ಲಿಯೂ ಈ ಜಲಪಾತದಲ್ಲಿ ದೃಶ್ಯಗಳಿವೆ.

ಇಗ್ನಾಸು, ಬ್ರೆಜಿಲ್ ಮತ್ತು ಅರ್ಜೆಂಟೀನಾ ದೇಶಗಳ ಗಡಿ ನಡುವೆ ಹಾದು ಧುಮಿಕ್ಕುವ ರುದ್ರ ರಮಣೀಯ ಜಲಪಾತ. ಈ ಜಲಪಾತವನ್ನು ಎರಡು ದೇಶಗಳ ಕಡೆಯಿಂದಲೂ ನೋಡಬಹುದು. ನಾವು ಇಗ್ನಾಸು ಜಲಪಾತವನ್ನು ಬ್ರೆಜಿಲ್ ಭಾಗದಿಂದ ವೀಕ್ಷಿಸಿದೆವು. ಬ್ರೆಜಿಲ್ ಕಡೆಯಿಂದ ಇಗ್ನಾಸುವನ್ನು ಸ್ವಲ್ಪ ದೂರದಿಂದ ನಿಂತು ಪೂರ್ಣಸ್ವರೂಪದಲ್ಲಿ ಕಾಣಬಹುದು.

ಕಣಿವೆಯ ಮೇಲ್ಭಾಗದಿಂದ ನಿಧಾನವಾಗಿ ಇಳಿಯುತ್ತಾ, ಅಂಕುಡೊಂಕಾದ ದಾರಿಯಲ್ಲಿ ಹಲವು 'ಫೋಟೊ ಸ್ಪಾಟ್'ಗಳಲ್ಲಿ ಮರಗಳ ನಡುವೆ ಕಾಣುವ ಜಲಪಾತಗಳನ್ನು ಕಾಣುತ್ತಾ, ವಿವಿಧ ಕೋನಗಳಲ್ಲಿ ಫೋಟೊ ಕ್ಲಿಕ್ಕಿಸುತ್ತಾ ಸಾಗಬಹುದು. ನೀರಿನ ತಳಮಟ್ಟದಲ್ಲಿ ಉದ್ದನೆಯ ಸೇತುವೆಯ ಮೇಲೆ ಸಾಗಿ ಜಲಪಾತವನ್ನು ನೀರಿನ ಸಿಂಪಡಣಿಯೊಂದಿಗೆ ಆಸ್ವಾದಿಸಬಹುದು.

ಇಗ್ನಾಸು ಹಲವು ಹಂತಗಳಲ್ಲಿ, ಹಲವಾರು ಧಾರೆಗಳಲ್ಲಿ ಸುರಿವ ಅಗಾಧ ಜಲಪಾತಗಳ ಗುಚ್ಛ. 2.7 ಕಿ.ಮೀ. ಉದ್ದದ ಬಸಾಲ್ಟ್ ಶಿಲೆಯ ಬಂಡೆಗಲ್ಲ ತುದಿಯಿಂದ ನದಿ ಹಲವು ಕವಲುಗಳಲ್ಲಿ ಧುಮಿಕ್ಕುತ್ತಾ ನೂರಾರು ಜಲಧಾರೆಗಳನ್ನು ಸೃಷ್ಟಿಸಿದೆ. ಅತ್ಯಂತ ಸುಂದರವಾದ 275ಕ್ಕೂ ಹೆಚ್ಚು

ಜಲಧಾರೆಗಳು ಸುಮಾರು 200ರಿಂದ 270 ಅಡಿ ಎತ್ತರದಿಂದ ಧುಮುಕುತ್ತವೆ.

ಅಮೆರಿಕದ ಅದ್ಭುತರಾಗಿದ್ದ ರೂಸ್ ವೆಲ್ಸ್ ತಮ್ಮ ಹೆಂಡತಿಯೊಂದಿಗೆ ಇಗ್ನಾಸು ಜಲಪಾತವನ್ನು ವೀಕ್ಷಿಸಿ, 'ಅಯ್ಯೋ ಬಡ ನಯಾಗರ ಜಲಪಾತವೇ' ಎಂದಿದ್ದರು. ಪ್ರಪಂಚದ ಅತಿ ಸುಂದರ ಜಲಪಾತ ಇಗ್ನಾಸು ಎಂಬ ಮಾತಂತೂ ಅಕ್ಷರಶಃ ಸತ್ಯ.

ಇಗ್ನಾಸು ಎಂಬ ಗಂಗಾವತರಣ

1541ರಲ್ಲಿ ಸ್ಪ್ಯಾನಿಷ್ ಸಾಹಸಿ ಅಲ್ಬಾರ್ ನ್ಯೂನೆಜ್ ಕ್ಯಾಬೆಜಾ ಈ ಜಲಪಾತವನ್ನು ನೋಡಿದ ಮೊಟ್ಟಮೊದಲ ವಿದೇಶಿಗ.

ಸ್ಥಳೀಯ ಗ್ವರಾನಿ ಹಾಗೂ ತುಪಿ ಭಾಷೆಯಲ್ಲಿ ವೈವಾಸು ಎಂದರೆ ಅಗಾಧವಾದ ನೀರು. ವೈವಾಸು ಇಗ್ನಾಸು ಆಯಿತು. 1986ರಲ್ಲಿ ಈ ಜಲಪಾತವನ್ನು 'ಯುನೆಸ್ಕೋ ವಿಶ್ವ ಪಾರಂಪರಿಕ ತಾಣ' ಎಂದು ಘೋಷಿಸಲಾಯಿತು.

ಇಗ್ನಾಸು ನದಿ ಬ್ರೆಜಿಲ್‌ನ ಕ್ಯುರಿಟಿಬಾದ ಬೆಟ್ಟಗಳಲ್ಲಿ ಹುಟ್ಟಿ ಪಶ್ಚಿಮಾಭಿಮುಖವಾಗಿ ಸುಮಾರು 800 ಮೈಲಿಗಳು ಹರಿದು, ಅರ್ಜೆಂಟೀನಾ ಮತ್ತು ಬ್ರೆಜಿಲ್ ದೇಶಗಳ ನಡುವೆ ಇಗ್ನಾಸು ಜಲಪಾತವಾಗಿ ಧುಮುಕಿ ಅರ್ಜೆಂಟೀನಾ, ಬ್ರೆಜಿಲ್ ಮತ್ತು ಪರಾಗ್ವೆ- ಮೂರು ದೇಶಗಳು ಕೂಡುವ ಜಾಗದಲ್ಲಿ ಪರಾನ ನದಿಯೊಂದಿಗೆ ಲೀನವಾಗಿ ಮುಂದೆ ಹರಿಯುತ್ತದೆ.

ವಿಸ್ತಾರವಾಗಿ ಹರಡಿ ನಿಂತ ಇಗ್ನಾಸು ಜಲಪಾತವನ್ನು ನೋಡಲು ಹಲವಾರು ವ್ಯೂ ಪಾಯಿಂಟುಗಳಿವೆ. ಜಲಪಾತದ ಪಕ್ಕ, ತುತ್ತತುದಿ, ಪೂರಾ ಬುಡದಲ್ಲಿ, ಮೇಲಿನಿಂದ, ದೂರದಿಂದ, ಎದುರಿನಿಂದ, ನದಿಯ ಮೇಲೆ ನಡೆದು ಹೋಗಲು ನಡೆದಾರಿಗಳನ್ನು ಸೃಷ್ಟಿಸಲಾಗಿದೆ.